


# जुलाई में शुरू होगा सोन नदी पर सिक्स लेन कोइलवर पुल

राज्य ब्यूरो, पटना : सोन नदी पर कोइलवर पुल के समानांतर नए एलायनमेंट पर बन रहे छह लेन पुल का निर्माण इसी वर्ष जुलाई में पूरा हो जाएगा। मुख्यमंत्री नीतीश कुमार ने मंगलवार को पटना, भोजपुर, सारण व बक्सर जिले में सड़क और पुल की निर्माणाधीन योजनाओं का एरियल सर्वे किया। सर्वे के दौरान मुख्यमंत्री को सोन पर बन रहे पुल के पूरा किए जाने के लक्ष्य के संबंध में जानकारी दी गई।

मुख्यमंत्री ने पटना से बिहटा के बीच प्रस्तावित फोर लेन एलिवेटेड सड़क के एलायनमेंट को भी देखा। सोन नदी पर कोइलवर में छह लेन पुल का निर्माण इसी प्रोजेक्ट का एक पैकेज है। पटना-बक्सर फोर लेन सड़क की कुल लंबाई 125 किमी है। मुख्यमंत्री को जानकारी दी गई कि तीन पैकेज में बन रही इस सड़क के लिए 85 एकड़ अतिरिक्त भूमि अर्जित

मुख्यमंत्री नीतीश कुमार ने पटना सहित भोजपुर, सारण और बक्सर में चल रहे सड़क और पुल के निर्माण कार्य का किया एरियल सर्वे



की जानी है। मुख्यमंत्री ने बक्सर में गंगा नदी पर बन रहे नए पुल के काम का भी एरियल सर्वे किया।

पटना-बक्सर फोर लेन के पैकेज-2 के तहत परेब गांव से आरंभ होकर सड़क सोन नदी पर पुल को पार करते हुए कोइलवर-कायमनगर-आरा के उत्तरी

बाइपास होते हुए बिहिया बाइपास होकर शाहपुर तक जाएगी। इसकी कुल लंबाई 43.08 किमी है। वहीं पैकेज-3 के तहत सड़क शाहपुर से आरंभ होकर बक्सर होते हुए यूपी-बिहार बार्डर तक जाती है। इसकी लंबाई 48 किमी है। मुख्यमंत्री को बताया गया कि पैकेज-2 और 3 का निर्माण कार्य अक्टूबर 2020 तक पूरा कर लिया जाना है। मुख्यमंत्री ने राज्य सरकार द्वारा बनाए गए आरा-छपरा पुल का भी निरीक्षण किया। उन्हें बताया गया कि पुल से बालू लदे ट्रकों का परिचालन बड़े स्तर पर हो रहा है। पुल पर ट्रक खड़े रहते हैं। स्टैटिक लोड से पुल की संरचना प्रभावित हो सकती है। सर्वेक्षण के दौरान पथ निर्माण मंत्री नंदकिशोर यादव, मुख्य सचिव दीपक कुमार, पथ निर्माण विभाग के प्रधान सचिव अमृत लाल मीणा और मुख्यमंत्री के प्रधान सचिव चंचल कुमार भी थे।